

TUTU CHA NI TAA RA CHAHNU PAULU CHI RA FILEMÓN

Taa ra Paulu tutu ya chi ra Filemón

¹⁻²Yuhu ra Paulu chi ra Timoteo yani yo taa tutu ya chihun, yoho yani Filemón. Ndai vehe caa ya, vati cati tuhin tuhun cuenda ra Cristo Jesuu, soco tachi ndi tutu ya chi maun chi ña Apia tahan yo chi ra Arquipo chi ndihi ñivi Ndioo nducuiti vehun, ta cuni mani xaan ndi chihin ndo, vati satíñu tahan ndo tiñu ra Ndioo. ³Na cua savaha ra Ndioo sutu yo tu manini chihin ndo, ta na cua savaha ra cha cua coo vii anima ndo. Ta ni cuhva na cua savaha tahan ra chahnu Jesucristo chi ndo.

Cuni mani ra Filemón chi ñivi tahan ra, ta chinu ini ra chi ra Ndioo

⁴Ndihí ni quivi chahi iin tiahvi ndioo chi ra Ndioo, ta cahin chi ra cuenda cun. ⁵Tacan ni savahi, vati ni chini sohi ti cuni mani cun chi ndihí ñivi Ndioo, ta chinu ini cun chi ra chahnu Jesuu. ⁶Cahin chi ra Ndioo ti na cua cati tuhun cun chi ñivi yoso cuhva chinu ini cun chi ra Ndioo. Tacan ni cua coto vaha ñi ndihí cha vaha cha iyo chihin yo cuenda ra Cristo Jesuu. ⁷Sii xaan

cuni yu, ta vaha xaan cuni anime, vati cuni mani cun chi ñivi tahan, vati chaha maun tu ndee ini chi ñivi Ndioo, yani xaa.

Chica ra Paulu tu manini cuenda ra Onésimo

⁸Ña yuhvi yu cati tuhin chihun ñaan cha cuu cha cua savahun, vati chaha ra Cristo ndatu chihin yu. ⁹[Ña cua nduxain chihun,] soco cua cahan vii yu chihun, vati cuni mani yu chihun. Rai chanihin cha cui, ta vitin ndai ve caa cuenda ra Cristo Jesuu. ¹⁰Cahan ndahvi yu chihun cuenda ra Onésimo ra cuu musu cun, vati cuu ra sava ta cua iin sehi, vati cati tuhin tuhun Ndioo chi ra ihya nu ndai ve caa ya, ta chinu ini ra chi ra Ndioo.

¹¹Ñahni yavi ndaa cha ni chacao ra Onésimo can chihun nu quichi quivi, soco vitin cua satíñu vaha ra chihun cuhva ni satíñu ra chihin yu. ¹²Vitin cua tachi ndique chi ra chihun, [ta na cua quihin cuenda cun chi ra cuhva ni quihin cuenda cun chihin yu]. ¹³Cuni yu cha cua ndoo ra chihin yu. Chacan cuu cha cua cuu satíñu ra chihin yu, ta cua cuu ra sava ta cua iin

rai cha ni tachi cun, ta cua tindee ra chihin yu cha indi yu ve caa, vati cati tuhin tuhun vaha, ¹⁴soco ña chito cun ti cha iyo ra chihin yu. Chacan cuu cha ña cuni yu sanini yu chihun cuenda ra, ta cua savahun cha vaha. Vaha ca cha cua savahun cha vaha, tu cha tacan ni cuni maun. ¹⁵Cha ni quee ndaa ra Onésimo can chihun suhva quivi. Vasi tacan cuu chi, vati vitin cua coo cuii ra chihun ndihi ni quivi. ¹⁶Ñavi ca musu cun cuu ra vitin. Vaha xaan ca iyo ra, vati yani yu chi ra. Yuhu cuni xain chi ra, soco chite ti cua cuni ca maun chi ra, vati cua coo ndico ra chihun, ta yani cun chi ra cuenda ra chahnu.

¹⁷Na cua quihin cuenda cun chi ra cuhva ni cua quihin cuenda cun chi yuhu, vati chito cun ti satíñu tahan yo cuenda ra Cristo. ¹⁸Tu cha ni savaha ra ndavaha ni chihun, tu cha ni ndiseca ra chihun, cua ndoo chi cuenda yuhu. ¹⁹Yuhu ra Paulu taa tuhun ya chihun, vati cua tiahvi ndique cha ndiseca ra chihun. Ña cua cati yu yoso cuhva cha ndiseca maun chihin yu, soco cha ni sacote

chihun yoso cuhva cua cuinu ini cun chi ra Ndioo. ²⁰Yani xaa, chica yu tu manini ya chihun, vati chinu tahan ini cun chi ra chahnu. Tacan ni na cua savahun, ta cua cusii ini yu cuenda ra Cristo.

²¹Chite ti cua savahun cuhva cati yu. Chacan ni tai tutu ya chihun, vati chite ti cua savahun cuhva cati yu, ta cuaha xaan ca cha vaha cua savahun. ²²Na cua tiso vahun nu cua coo nuin chihun, vati cuni yu cha cua cahan ndo chi ra Ndioo, ta sa cua cuhva ra tu ndee ini, ta chacan ni cua cuu cuhin nu iyo ndo.

**Tachi tahan ra ta ra iin tuhun
na cumi chi ra Filemón**

²³Tachi ra Epafra iin tuhun na cumi chihun, ta indi tahan ra chihin yu ve caa ya, vati chica tahan ra tiñu Cristo Jesuu. ²⁴Tachi tahan ra Macu chi ra Aristarco chi ra Dema chi ra Luca iin tuhun na cumi chihun, ta satíñu tahan ra ta ra tiñu Ndioo.

²⁵Na cua savaha ra chahnu Jesucristo tu manini chihin ndo. Na cua cuu chi tacan ni.